

પ્રસાર ભારતી

સમાચાર વિભાગ, આકાશવાણી, અમદાવાદ

Date: 02-11-2025

MORNING: 7.45 TO 7.55

Day: SUNDAY

National News

આકાશવાણી સમાચાર કરણ મકવાણા વાંચે છે.

- 1) ISRO આજે સાંજે દેશનો સૌથી ભારે સંચાર ઉપગ્રહ CMS-3 લોન્ચ કરશે.
- 2) ભારતની વિવિધતાને દર્શાવતા ભારત પર્વનો ગુજરાતનાં એકતાનગરથી પ્રારંભ.
- 3) બિહારમાં વિધાનસભા ચૂંટણી પ્રચાર અંતિમ તબક્કામાં - વિવિધ પક્ષોના વરિષ્ઠ નેતાઓની જાહેર સભાઓ.
- 4) બહેરીનના વિદેશ મંત્રી આજથી ભારતની બે દિવસીય મુલાકાતે
- 5) આકાશવાણી સંગીત સંમેલનનો દેશભરના 24 કેન્દ્રો ખાતે આજથી આરંભ
- 6) મહિલા ક્રિકેટ વિશ્વ કપની ફાઇનલમાં આજે ભારત અને દક્ષિણ આફ્રિકા વચ્ચે મુકાબલો.

.....

(સમાચારને અંતે - આકાશવાણી પરથી સમાચાર પૂરા થયા)

હવે પછી આપ એક વાગીને 20 મિનિટે રાષ્ટ્રીય સમાચાર સાંભળી શકશો....

ISRO-CMS-3

ભારતીય અવકાશ સંશોધન સંગઠન ISRO આજે સાંજે 5 વાગીને 26 મિનિટે દેશના સૌથી ભારે સંચાર ઉપગ્રહ CMS-03 લોન્ચ કરશે. આ પ્રક્ષેપણ આંધ્રપ્રદેશના શ્રી હરિકોટાના સતીશ ધવન સ્પેસ સેન્ટરથી કરાશે.

CMS-03 એક મલ્ટી-બેન્ડ લશ્કરી સંચાર ઉપગ્રહ છે, જેને GSAT-7R તરીકે પણ ઓળખવામાં આવે છે. આ ઉપગ્રહને દેશના સૌથી શક્તિશાળી રોકેટ લોન્ચ વ્હીકલ માર્ક-LVM3 પરથી લોન્ચ કરાશે.

ISRO એ જણાવ્યું કે CMS-03 એક મલ્ટી-બેન્ડ સંચાર ઉપગ્રહ છે જે જમીન સહિત વિશાળ સમુદ્રી ક્ષેત્રમાં સેવાઓ પૂરી પાડશે. આ ઉપગ્રહ નૌકાદળ માટે કનેક્ટિવિટીમાં નોંધપાત્ર વધારો કરશે.

BHARAT-PARV

ભારતની વિવિધતાને ઉજાગર કરતાં ભારત પર્વ કાર્યક્રમનો ગઈકાલે ગુજરાતના એકતા નગર ખાતેથી પ્રારંભ થયો છે. સરદાર વલ્લભભાઈ પટેલની ૧૫૦મી જન્મજયંતિ નિમિત્તે આ મહોત્સવનું ગુજરાતના મુખ્યમંત્રી ભૂપેન્દ્ર પટેલે ઉદ્ઘાટન કર્યું હતું.

ઉદ્ઘાટન પ્રસંગે બોલતા, મુખ્યમંત્રી ભૂપેન્દ્ર પટેલે જણાવ્યું કે સ્ટેચ્યુ ઓફ યુનિટી અને એકતા નગર એક ભારત શ્રેષ્ઠ ભારતની ભાવનાનું ઉત્તમ ઉદાહરણ છે. સ્ટેચ્યુ ઓફ યુનિટી ખાતે પ્રથમ વાર ભારત પર્વનું આયોજન કરાયુ છે.

અમારા સંવાદદાતા અપર્ણા ખૂંટના અહેવાલ મુજબ આ મહોત્સવ સંસ્કૃતિ મંત્રાલય અને ગુજરાત પ્રવાસન અને યુવા અને સાંસ્કૃતિક બાબતોના વિભાગ

દ્વારા સંયુક્ત રીતે યોજાઈ રહ્યો છે. આ અનોખા ઉત્સવમાં સ્વાદિષ્ટ ભોજન, અદ્ભુત હસ્તકલા, પરંપરાગત લોકનૃત્ય અને ભારતના વિવિધ રાજ્યોના કલાત્મક પ્રદર્શનો યોજાશે. ભારત પર્વ 15 નવેમ્બરે ભગવાન બિરસા મુંડાની જન્મજયંતિની ભવ્ય ઉજવણી સાથે સમાપ્ત થશે.

PREZ-UTTARAKHAND-VISIT

રાષ્ટ્રપતિ દ્રૌપદી મુર્મુ આજથી ત્રણ દિવસ ઉત્તરાખંડની મુલાકાતે જશે. રાષ્ટ્રપતિ આજે હરિદ્વાર ખાતે પતંજલિ યુનિવર્સિટીના બીજા દીક્ષાંત સમારોહમાં હાજરી આપશે.

આવતીકાલે, રાષ્ટ્રપતિ મુર્મુ ઉત્તરાખંડ રાજ્યની રજત જયંતિ નિમિત્તે દહેરાદૂનમાં ઉત્તરાખંડ વિધાનસભાને સંબોધિત કરશે. તેઓ નૈનીતાલમાં રાજભવનની સ્થાપનાના 125 વર્ષની ઉજવણીના કાર્યક્રમમાં પણ હાજરી આપશે.

મંગળવારે, રાષ્ટ્રપતિ કૈંચી ધામ ખાતે નીમ કરોલી બાબાના આશ્રમની મુલાકાત લેશે. બાદમાં, તેઓ નૈનીતાલમાં કુમાઉ યુનિવર્સિટીના 20મા દીક્ષાંત સમારોહમાં પણ હાજરી આપશે.

BIHAR-CAMPAIGNING

બિહારમાં વિધાનસભા ચૂંટણી માટેનો પ્રચાર તેના અંતિમ તબક્કામાં પહોંચ્યો છે. વિવિધ પક્ષોના ટોચના નેતાઓ રાજ્યભરમાં રેલીઓ અને રોડ શો કરી રહ્યા છે.

ભાજપના વરિષ્ઠ નેતા અને પ્રધાનમંત્રી નરેન્દ્ર મોદી આજે એક દિવસના ચૂંટણી પ્રચાર માટે બિહારની મુલાકાત લેશે. તેઓ આજે બપોરે અરાહમાં અને

ત્યારબાદ નવાદામાં જાહેર સભાને સંબોધિત કરશે. શ્રી મોદી રાષ્ટ્રકવિ રામધારી સિંહ દિનકરની પ્રતિમાને પુષ્પાંજલિ અર્પણ કરશે અને એનડીએ ઉમેદવારોના સમર્થનમાં પટનામાં રોડ શોમાં ભાગ લેશે.

તેઓ પટના શહેરમાં તખ્ત શ્રી હરિમંદિર સાહિબ ગુરુદ્વારાની મુલાકાત પણ લેશે. ભાજપના વરિષ્ઠ નેતા અને કેન્દ્રીય ગૃહમંત્રી અમિત શાહ મુઝફ્ફરપુર અને વૈશાલીમાં ચૂંટણી રેલીમાં સંબોધન કરશે.

બીજી તરફ કોંગ્રેસના નેતા રાહુલ ગાંધી બેગુસરાય અને ખગરિયામાં બે ચૂંટણી રેલી કરશે, જ્યારે મહાગઠબંધનના મુખ્યમંત્રી પદના ઉમેદવાર તેજસ્વી યાદવ મુંગેર, પટના, વૈશાલી અને સારણમાં ચૂંટણી રેલીઓને સંબોધિત કરશે.

પ્રથમ તબક્કામાં 18 જિલ્લાની 121 વિધાનસભા બેઠકો માટે 6ઠ્ઠી નવેમ્બરે મતદાન યોજાશે.

BAHRAIN FOREIGN MINISTER VISIT

બહેરીનના વિદેશ મંત્રી અબ્દુલલતિફ બિન રશીદ અલઝયાની આજે ભારતની બે દિવસીય મુલાકાતે નવી દિલ્હી પહોંચશે. શ્રી અલઝયાની વિદેશ મંત્રી એસ જયશંકર સાથે મુલાકાત કરશે. શ્રી અલઝયાનીની આ મુલાકાત ગયા વર્ષે ડિસેમ્બરમાં ડૉ. જયશંકરની બહેરીનની મુલાકાત બાદ થઈ રહી છે.

ગયા વર્ષની મુલાકાત દરમિયાન, ડૉ. જયશંકરે ભારત-બહેરીન ઉચ્ચ સંયુક્ત આયોગની ચોથી બેઠકની સહ-અધ્યક્ષતા કરી હતી. બંને દેશો શિક્ષણ ક્ષેત્રમાં દ્વિપક્ષીય સહયોગનો વ્યાપ વધારવા સંમત થયા હતા.

ઉલ્લેખનીય છે કે ભારત અને બહેરીન વચ્ચે સંબંધો સૌહાર્દપૂર્ણ રાજકીય, આર્થિક, સાંસ્કૃતિક અને લોકો-થી-લોકોના સંપર્કો દ્વારા વર્ગીકૃત થયેલ છે. તેઓ આવતીકાલે બહેરીન જવા રવાના થશે.

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

GST

સરકારે વિવિધ ક્ષેત્રોમાં GST દરોમાં ઘટાડો કર્યા બાદ, દેશભરના નાગરિકો 22 સપ્ટેમ્બરથી GST બચત મહોત્સવનો લાભ લઈ રહ્યા છે.

આજે, આગામી પેઢીના GST સુધારા હસ્તશિલ્પ ક્ષેત્રને કેવી રીતે પ્રોત્સાહન આપી રહ્યા છે, તે વિષે સાંભળીએ એક અહેવાલ..

(V/C- GST-ADARSH)

AKASHVANI-SANGEET-SAMMELAN

પ્રસાર ભારતી અને સંસ્કૃતિ મંત્રાલયના સંયુક્ત ઉપક્રમે આજથી 29મી નવેમ્બર સુધી દેશભરના 24 કેન્દ્રો ખાતે 67મા આકાશવાણી સંગીત સંમેલન યોજાશે.

માહિતી અને પ્રસારણ મંત્રાલયે જણાવ્યું કે, 1954થી આયોજિત આકાશવાણી સંગીત સંમેલન ભારતની પ્રખ્યાત સાંસ્કૃતિક પરંપરાઓમાંનું એક તરીકે ઉભરી આવ્યું છે. દેશભરના શ્રોતાઓ સુધી હિન્દુસ્તાની, કર્ણાટક અને હળવી અને લોક સંગીતની શ્રેષ્ઠ ધારાઓ પહોંચાડવા આ સંમેલન યોજાય છે. આ સંમેલને ભારતના સમૃદ્ધ સંગીત વારસાને સાચવવા, પ્રોત્સાહન આપવા અને લોકપ્રિય બનાવવામાં મહત્વપૂર્ણ ભૂમિકા ભજવી છે.

સંમેલનની વિગતો આપતાં, પ્રસાર ભારતીના સીઈઓ ગૌરવ દ્વિવેદીએ જણાવ્યું કે, કોવિડ રોગચાળાને કારણે થોડા સમય માટે વિક્ષેપ પડ્યા પછી, આ ભવ્ય ઉત્સવ આ વર્ષે નવા જોશ સાથે આયોજિત થઈ રહ્યો છે.

MANDAVIYA-SCHEME-LAUNCH

શ્રમ અને રોજગાર મંત્રી ડૉ. મનસુખ માંડવિયાએ કર્મચારી નોંધણી યોજના 2025 શરૂ કરી. શ્રી માંડવિયાએ નવી દિલ્હીમાં કર્મચારી ભવિષ્ય નિધિ સંગઠનના 73મા સ્થાપના દિવસની ઉજવણીના ભાગરૂપે આ યોજના શરૂ કરી.

મંત્રાલયના જણાવ્યા અનુસાર, આ યોજના સ્વૈચ્છિક પાલનને પ્રોત્સાહન આપવા અને તમામ પાત્ર કર્મચારીઓને સામાજિક સુરક્ષા પ્રદાન કરે છે. આ યોજના આજથી 30 એપ્રિલ 2026 સુધી છ મહિના માટે ખુલ્લી રહેશે.

US-NIGERIA

અમેરિકાના રાષ્ટ્રપતિ ડોનાલ્ડ ટ્રમ્પે નાઇજીરિયા પર ખ્રિસ્તીઓ વિરુદ્ધ હિંસાનો આરોપ લગાવતા યુદ્ધ વિભાગને શક્ય લશ્કરી કાર્યવાહી માટે તૈયાર રહેવાનો આદેશ આપ્યો છે.

સોશિયલ મીડિયા પોસ્ટમાં રાષ્ટ્રપતિ ટ્રમ્પે કહ્યું, જો નાઇજીરિયા ખ્રિસ્તીઓની હત્યાઓ સામે કાર્યવાહી કરવામાં નિષ્ફળ જશે તો અમેરિકા તાત્કાલિક નાઇજીરિયાને આપવામાં આવતી તમામ સહાય બંધ કરશે.

WOMEN-S-CRICKET-FINAL

ICC મહિલા ક્રિકેટ વિશ્વ કપની ફાઇનલ મેચમાં આજે ભારત દક્ષિણ આફ્રિકા સામે રમશે. નવી મુંબઈમાં ડૉ. ડી. વાચ. પાટિલ સ્પોર્ટ્સ એકેડેમી ખાતે આ મેચ બપોરે ૩ વાગ્યે શરૂ થશે.

ગુરુવારે નવી મુંબઈમાં રમાયેલી રોમાંચક સેમિફાઇનલ મેચમાં ભારતે ઓસ્ટ્રેલિયાને ૫ વિકેટથી હરાવીને ફાઇનલમાં પ્રવેશ કર્યો હતો. જ્યારે ગુવાહાટીમાં રમાયેલી પહેલી સેમિફાઇનલમાં ઇંગ્લેન્ડને હરાવી દક્ષિણ આફ્રિકા ફાઇનલમાં પહોંચ્યું હતું.

MEN-S-CRICKET

ભારત આજે ઓસ્ટ્રેલિયાના હોબાર્ટ ખાતે પાંચ મેચોની શ્રેણીની ત્રીજી ટી-20 ક્રિકેટ મેચમાં ઓસ્ટ્રેલિયા સામે ટકરાશે. આ મેચ ભારતીય સમય મુજબ બપોરે એક વાગીને 45 મિનિટે શરૂ થશે.

ઓસ્ટ્રેલિયા હાલ પાંચ મેચની શ્રેણીમાં 1-0થી આગળ છે. મેલબોર્ન ખાતે રમાયેલી બીજી ટી-20 આંતરરાષ્ટ્રીય મેચમાં ભારતનો પરાજય થયો હતો.

IMD-WEATHER

હવામાન વિભાગે આજે આંદામાન અને નિકોબાર ટાપુઓ પર ભારે વરસાદ અને વાવાઝોડાની આગાહી કરી છે. ગુજરાત અને મધ્યપ્રદેશના કેટલાક સ્થળોએ પણ દિવસ દરમિયાન વાવાઝોડા અને વીજળી પડવાની શક્યતા છે.

અને હવે આજના અખબારોના મુખ્ય સમાચાર રજૂ કરે છે રિધિ ઉંઘાડ

- ✿ આજના અખબારોએ વિવિધ રાષ્ટ્રીય અને આંતરરાષ્ટ્રીય સમાચારોની હેડલાઇન બનાવી છે.
- ✿ ગુજરાત સમાચાર લખે છે GST ના દર ઘટ્યા,સરકારની તિજોરી છલકાઈ
- ✿ દિવ્ય ભાસ્કર લખે છે આંધ્ર- મિનિ તિરૂપતિમાં નાસભાગ, 10મોત, 4 મહિના પહેલા ખુલ્યું હતું...
- ✿ સંદેશ લખે છે આંધ્રના વેંકટેશ્વર મંદિરમાં ભાગદોડ- 12 મોત
- ✿ આધાર જીએસટી, બેન્ક સહિતના ક્ષેત્રોમાં બદલાયેલા નિયમો અમલી આ
સમાચારને નવગુજરાત સમયે પ્રથમ પાને છાપ્યા છે
- ✿ ફૂલછાબ પ્રથમ પાને લખે છે- ઈસરો દ્વારા આજે સૌથી ભારે ઉપગ્રહનું લોન્ચિંગ..... વસ્તી ગણતરીનો પ્રથમ તબક્કો શરૂ
- ✿ આજે મહિલા ક્રિકેટને નવો વિશ્વ વિજેતા મળશે.... ફાઈનલમાં ભારત અને દક્ષિણ આફ્રિકા સામસામે... નવી મુંબઈમાં બપોરે 3 વાગ્યાથી મુકાબલો...આ સમાચારને તમામ અખબારોએ રમતગમતના પાનાં પર સ્થાન આપ્યું છે.